

വ്യവസായം കുതിക്കും...



എസ്. ഹരി കിഷോർ ഐ.എ.എസ്.


കേരള വ്യവസായ വാണിജ്യ നയം 2023: നിക്ഷേപ സൗഹൃദ കേരളത്തിന് നിരവധി ആനുകൂല്യങ്ങൾ കേരളത്തിന്റെ വ്യവസായ രംഗത്തിന് കൂടുതൽ ഉൾജ്ജ്വലമാക്കുന്ന വ്യവസായ നയത്തിന് അംഗീകാരം ലഭിച്ചിരിക്കുകയാണ്. അതിവേഗം മാറിക്കൊണ്ടിരിക്കുന്ന സാഹചര്യങ്ങളനുസരിച്ച് കേരളത്തെ വൻ വ്യവസായ കുതിപ്പിലേക്ക് നയിക്കുന്നതിന് ഉത്തേജനം നൽകുകയെന്നുള്ളതാണ് പുതിയ നയത്തിന്റെ ലക്ഷ്യം. ഭാവി ജോലികൾക്കും വ്യവസായങ്ങൾക്കും സാങ്കേതിക വിദ്യകൾക്കും പര്യാപ്തമായ രീതിയിൽ യുവാക്കളുടെ നൈപുണ്യം വർദ്ധിപ്പിച്ച് ഉത്തരവാദിത്വ- സുസ്ഥിര നിക്ഷേപങ്ങൾ ആകർഷിച്ച് സംരംഭകത്വ വളർച്ച, അടിസ്ഥാന സൗകര്യങ്ങളുടെ ലഭ്യത എന്നിവ മുഖേന കേരളത്തെ വ്യവസായ വിപ്ലവത്തിന്റെ 4.0 (വ്യവസായ വിപ്ലവത്തിന്റെ നാലാം പതിപ്പ്) ലേക്ക് എത്തിക്കുന്നതിനുള്ള ഉൾജ്ജ്വല പരിപാടികളാണ് പുതിയ നയത്തിലുള്ളത്. 22 മുൻഗണനാ മേഖലയിൽ ആരംഭിക്കുന്ന പദ്ധതികൾക്ക് 18 സബ്സിഡികൾ പ്രഖ്യാപിച്ചുകൊണ്ടാണ് പുതിയ വ്യവസായ നയം പുറത്തിറങ്ങിയിരിക്കുന്നത്. നിക്ഷേപം വളർത്തുന്നതിനും സുസ്ഥിര വ്യവസായിക സൗഹൃദം സൃഷ്ടിക്കുന്നതിനുമായി കൊണ്ടു വന്ന വ്യവസായ നയത്തിലൂടെ കേരളത്തിൽ പൂർണ്ണമായും സംരംഭക സൗഹൃദമായ വ്യവസായ അന്തരീക്ഷം സൃഷ്ടിക്കുന്നതിന് സാധിക്കും. അഭ്യസ്തവിദ്യരായ യുവാക്കളെയും സ്ത്രീകളെയും സംരംഭക ലോകത്തേക്ക് കൈപിടിച്ചുയർത്താൻ നിരവധി പദ്ധതികൾ വ്യവസായ നയം മുന്നോട്ടു വെക്കുന്നു.

22 മുൻ ഗണനാ മേഖലകൾ

22 മേഖലകളിലുണ്ടായ വ്യവസായ വലക്കരണമാണ് വ്യവസായ നയം ലക്ഷ്യമിടുന്നത്. എയ്റോസ്പേസ് ആന്റ് ഡിഫൻസ് നിർമ്മാണ ബുദ്ധി, റോബോട്ടിക്സ്, മറ്റ് ബ്രേക്ക് ത്രൂ സാങ്കേതിക വിദ്യകൾ, ആയുർവേദം, ബയോടെക്നോളജി ആന്റ് ലൈഫ് സയൻസ്, രൂപകൽപ്പന (ഡിസൈൻ), ഇലക്ട്രിക് വാഹനങ്ങൾ, ഇലക്ട്രോണിക്സ് സിസ്റ്റം, രൂപ കല്പനയും ഉല്പാദനവും, എഞ്ചിനീയറിങ് ഗവേഷണവും വികസനവും, ഭക്ഷ്യ സാങ്കേതിക വിദ്യകൾ, ഗ്രാഫിംഗ്, ഉയർന്ന മൂല്യവർദ്ധിത റബ്ബർ ഉല്പന്നങ്ങൾ, ഹൈടെക് ഫാമിറ്റിറ്റി മൂല്യവർദ്ധിത തോട്ടവിളയും, ലോജിസ്റ്റിക്സ് ആന്റ് പാക്കേജിംഗ്, മാർഗ്ഗം മേഖല, മെഡിക്കൽ ഉപകരണങ്ങൾ, നാനോ ടെക്നോളജി, ഫാർമസ്യൂട്ടിക്കൽസ്, റീസൈക്ലിംഗും മാലിന്യ സംസ്കരണവും, പുനരുപയോഗ ഉൽപ്പന്നം, ചില്ലറ വ്യാപാരമേഖല, വിനോദസഞ്ചാരവും ആതിഥേയത്വവും, 3 ജി പ്രിന്റിംഗ് എന്നിവയാണ് 22 മുൻഗണനാ മേഖലകൾ. ഈ മേഖലകളുടെ വ്യവസായങ്ങളുടെ വളർച്ച സാധ്യമാക്കുന്നതിനായി അടിസ്ഥാന സൗകര്യ വികസനം, സാങ്കേതിക വിദ്യയും നവീകരണവും, സ്ഥാപനപരമായ കാര്യക്ഷമത, വിപണി വികസനം, കയറ്റുമതി സുഗമമാക്കാൻ, ഗവേഷണ വികസനം, നൈപുണ്യ വികസനം, പ്രോത്സാഹനങ്ങൾ എന്നീ ഉപനയങ്ങളിലൂടെ സമഗ്ര പിന്തുണ നൽകും. അക്കാദമിക് സ്ഥാപനങ്ങളുമായി ചേർന്ന് ഗവേഷണഫലമായി ലഭിക്കുന്ന ഉല്പന്നങ്ങളുടെ വ്യാവസായിക ഉല്പാദനത്തിന് മുൻഗണന നൽകുന്ന വ്യവസായ പാർക്കുകൾ ആരംഭിക്കാനും ഇതിനൊപ്പം തന്നെ ഗ്രാഫിനെ പോലെ വ്യവസായ സമ്പദ്ഘടനകളിൽ ഉയർന്നുവരുന്ന നവീനമേഖലകളിൽ ഗവേഷണത്തിന് സഹായം ലഭ്യമാക്കാനും സർക്കാർ തയ്യാറാണ്.

സർക്കാർ ആനുകൂല്യങ്ങൾ

പുതിയ വ്യവസായ നയത്തിൽ അനവധി പ്രോത്സാഹന പദ്ധതികളുമുണ്ട്. പുതുതായി ആരംഭിക്കുന്ന സൂക്ഷ്മ-ചെറുകിട ഇടത്തരം സംരംഭങ്ങൾക്ക് 5 വർഷത്തേക്ക് വൈദ്യുതി നികുതിയിൽ പൂർണ്ണമായും ഇളവ് നൽകും. വൻകിട മെഗാ സംരംഭങ്ങൾക്ക് സ്ഥിര മൂലധന നിക്ഷേപത്തിന്റെ 10 ശതമാനം (10 കോടി രൂപ വരെ) സബ്സിഡി നൽകും. ഒപ്പം ഇത്തരം സംരംഭങ്ങളുടെ മൂലധന നിക്ഷേപത്തിന് 5 വർഷം വരെ സംസ്ഥാന ജി.എസ്.ടി. വിഹിതം തിരിച്ച് നൽകും. സ്വകാര്യ വ്യവസായ എന്റേറ്ററുകൾക്ക് അടിസ്ഥാന സൗകര്യ വികസനത്തിന് 3 കോടി



രൂപയുടെ സാമ്പത്തിക സഹായം ലഭ്യമാക്കും. എം.എസ്.എം.ഇ. സംരംഭങ്ങൾ ആരംഭിക്കുന്നതിന് നാല് ശതമാനം പലിശനിരക്കിൽ 10 ലക്ഷം രൂപ വരെ വായ്പ ലഭ്യമാക്കും. ഇതിനൊപ്പം സ്ത്രീകൾ, പട്ടികജാതി-പട്ടിക വർഗ്ഗം, ട്രാൻസ്ജെൻഡ് സംരംഭകർക്ക് സംസ്ഥാനത്തെയും നിർമ്മാണയൂണിറ്റ് ആരഭിക്കാൻ ഭൂമി/കെട്ടിടം വാങ്ങുമ്പോൾ സ്റ്റാമ്പ് ഡ്യൂട്ടിയിലും രജിസ്ട്രേഷൻ ചാർജ്ജിലും 100 ശതമാനം വരെ ഇളവ് അനുവദിക്കും. നിർമ്മിത ബുദ്ധി ഉപയോഗിച്ചുള്ള നിർമ്മാണ പ്രവർത്തനങ്ങൾ, ഡാറ്റ മൈനിങ്ങ് ആന്റ് അനാലിസിസ് സംരംഭങ്ങൾക്ക് ചെലവാകുന്ന തുകയുടെ 20 ശതമാനം (25 ലക്ഷം രൂപ വരെ) സർക്കാർ തിരികെ നൽകും. 50 ശതമാനത്തിലധികം പ്രാദേശിക തൊഴിലാളികൾക്ക് സ്ഥിര ജോലി നൽകുന്ന വൻകിട, മെഗാ സംരംഭങ്ങളിൽ, തൊഴിലാളികളുടെ മാസ ശമ്പളത്തിന്റെ 25 ശതമാനം (പരമാവധി 5,000 രൂപ വരെ) തൊഴിലുടമയ്ക്ക് സർക്കാർ ഒരു വർഷത്തേക്ക് തിരികെ നൽകുന്നതിനുള്ള പദ്ധതി, ട്രാൻസ്ജെൻഡ് തൊഴിലാളികൾക്ക് മാസ വേതനത്തിന്റെ 7500 രൂപ തൊഴിലുടമയ്ക്ക് ഒരു വർഷത്തേക്ക് തിരികെ നൽകുന്നതിനുള്ള പദ്ധതി, സംസ്ഥാനത്തേ സ്റ്റാർട്ട് അപ്പുകൾക്ക് സ്കെയിൽ അപ്പിന് ഒരു കോടി വരെ വായ്പ, തുടങ്ങി നിരവധി പദ്ധതികളാണ് ഉൾക്കൊള്ളിച്ചിരിക്കുന്നത്. പേറ്റന്റ്, പകർപ്പാവകാശം വ്യാപാര മുദ്രകൾ, ജി.ഐ. രജിസ്ട്രേഷൻ എന്നിവയ്ക്ക് ചെലവായ തുകയുടെ 50 ശതമാനവും മെയ്ഡ് ഇൻ കേരള സർട്ടിഫിക്കേഷനുള്ള തുകയുടെ 50 ശതമാനവും സർക്കാർ തിരികെ നൽകും.

കൂടുതൽ പദ്ധതികൾ

മെഡിക്കൽ അനുബന്ധ വ്യവസായങ്ങൾ ശക്തിപ്പെടുത്താൻ മെഡിക്കൽ ഡിവൈസ് പാർക്കിൽ ഡിസൈനിക്കിനും നിർമ്മാണത്തിനും സൗകര്യമൊരുക്കും. ഇലക്ട്രോണിക്സിനും ഡിസൈനിക്കിനും നിർമ്മാണ മേഖലയിലും നേട്ടമുണ്ടാകാനായി ഇലക്ട്രോണിക് മാനുഫാക്ചറിങ്ങ് ക്ലസ്റ്ററും ഇലക്ട്രോണിക് ഹാർഡ് വെയർ പാർക്കും സ്ഥാപിക്കും. ഇലക്ട്രോണിക്സ് വാഹന രംഗത്തെ വിപ്ലവകരമായ മുന്നേറ്റം

ഉപയോഗപ്പെടുത്തുന്നതിനായി അഡ്വാൻസ് ബാറ്ററി നിർമ്മാണ ഇ വി (EV) പാർക്ക് സ്ഥാപിക്കും. ഈ മേഖലയിലെ ഗവേഷണങ്ങൾക്ക് പ്രത്യേക ഗ്രാന്റ് അനുവദിക്കും. ഫുഡ് ടെക്നോളജി മേഖലയിൽ ഫുഡ് ടെക് ഇൻക്യുബേറ്ററുകൾ സ്ഥാപിക്കുന്നതിനൊപ്പം പൊതു സ്വകാര്യ പങ്കാളിത്തത്തോടെ മെഗാ ഫുഡ് പാർക്കുകളും പ്രത്യേക ഫുഡ് പാർക്കുകളും സ്ഥാപിക്കും. ലോജിസ്റ്റിക് കണക്റ്റിവിറ്റി വർദ്ധിപ്പിക്കാൻ മിനി മൾട്ടി ലോജിസ്റ്റിക് പാർക്കുകൾ സ്ഥാപിക്കും. വ്യവസായ പാർക്കുകളിൽ ലോജിസ്റ്റിക് സൗകര്യങ്ങൾക്കായി ഭൂമി ലഭ്യമാക്കുന്നതിനൊപ്പം ലോജിസ്റ്റിക്സ് സേവന ദാതാക്കൾക്ക് വ്യവസായ പാർക്ക് നൽകുകയും ചെയ്യും. അതിനുമുന്നെ സാങ്കേതിക വിദ്യയായ നാനോ ടെക്നോളജി ഉപയോഗപ്പെടുത്താൻ പി പി മാതൃകയിൽ നാനോ ഫാബ് ആരംഭിക്കും. എയ്റോസ്പേസ്, ഡിഫൻസ് ടെക്നോളജി ഹബ്ബാക്കി മാറ്റുന്നതിനായി കേരള സ്പേസ് പാർക്ക് പദ്ധതിയുടെ ഭാഗമായി വ്യവസായ പാർക്ക് സ്ഥാപിക്കും. 3 ഡി പ്രിന്റിങ്ങ് രംഗത്ത് കേരളത്തിന്റെ സ്ഥാനമുറപ്പിക്കുന്നതിനായി ലോകോത്തര ബയോ പ്രിന്റിങ്ങ് ലാബ് കേരളത്തിൽ ആരംഭിക്കും. ഇതിനൊപ്പം 3 ഡി പ്രിന്റിങ്ങ് കോഴ്സുകളും രൂപകല്പന ചെയ്യും. പരമ്പരാഗത വ്യവസായങ്ങളെ നൂതന സാങ്കേതിക വിദ്യയുടെ സഹായത്തോടെ നവീകരിക്കും. ഉല്പന്നങ്ങൾ കേരള ബ്രാന്റ് ലേബലിൽ വിപണനം ചെയ്യാൻ സൗകര്യമൊരുക്കുന്നതിനൊപ്പം വിദേശ വിപണി കണ്ടെത്താൻ സഹായിക്കുമെന്നും നയത്തിലുണ്ട്.

പുതിയ കാലത്തിന്റെ വെല്ലുവിളികൾ ഏറ്റെടുത്ത് പരമാവധി നിക്ഷേപം ആകർഷിച്ച് കൂടുതൽ വ്യവസായങ്ങളും തൊഴിലവസരങ്ങളും സൃഷ്ടിക്കുക എന്ന ദീർഘ വീക്ഷണത്തോടെയുള്ള പുതിയ വ്യവസായ നയം കേരളത്തെ വ്യവസായ വിപ്ലവം 4.0 - ലേക്ക് എത്തിക്കുന്നതിന് ഫലപ്രദമാകുമെന്നുള്ള ശുഭ പ്രതീക്ഷയുണ്ട്. നിലവിലെ വ്യവസായ സൗഹൃദ മാറ്റത്തിന് തുടർച്ചയുണ്ടാകാനും വ്യവസായ രംഗത്തും കേരള മാതൃക സൃഷ്ടിക്കാനും പുതിയ വ്യവസായ നയത്തിലൂടെ സാധിക്കും. ●

വ്യവസായ വാണിജ്യ വകുപ്പ് ഡയറക്ടർ ആന്റ് കെ.എസ്.ഐ.ഡി.സി. എം.ഡി. ആണ് ലേഖകൻ

